

*25 ka
Gogodanun
sikun sang Kitab*

Mga gogodanun syosorat ni

Ura Miller

Mga pictures dyodrowingan ni

Gloria Oostema

© 1994 by Christian Aid Ministries, Berlin, Ohio

Revised edition ©2006

Kalagan ©2011 TGS International

TGS International is a division of Christian Aid Ministries

All rights reserved. Written permission must be secured from the Publisher to use or reproduce any part of this book, except for brief quotations in critical reviews or articles.

TGS International

P.O.Box 355

Berlin, OH 44610, USA

Phone: 330-893-4828

Fax:330-893-2305

ISBN #


Library of Congress Catalog Cardnumber

94-075773

Printed in the Philippines

First edition (October)

2,000 copies



Mga Gogodanun sikun sang Kitab Tawrat

Yang Byabaoy ng Tohan	4
Si Nabi Adam aw si Sitti Hawa	6
Yang Pirmiro na Pagpakadosa	8
Si Nabi Noh aw yang Dakowa na Bangka	10
Yang Makagwasay na Baay sang Babil	12
Si Ibram aw si Lot	14
Yang Pagpakorban ni Nabi Ibrahim sang Tamisa nan	16
Yang Pagdawat ni Yakob sang Kadyawan ng Tohan	18
Yang Paglayas ni Yakob	20
Yang Pagpangilad kang Yakob aw yang Papagdumug nan sang Malaikat	22
Yang mga Tagaynup na aon Kapantagan	24
Yang Pagmana ni Yosop sang Tagaynup ng Soltan sang Bangsa ng Misir	26
Yang Panaw ng mga Kalomonan ni Yosop adto sang Misir	28
Si Mosa sang Tobig ng Nilo	30
Yang Kaoy na Yamallaga	32
Si Nabi Mosa aw si Haron sang Atobangan ng Soltan sang Bangsa ng Misir	34
Yang mga Batalo	36
Yang Pakaradyaan ng Paglabay	38
Yang Pagbain sang Dagat na Mapowa	40

Yang Byabaoy ng Tohan

Yang Pukas

Yang Tohan yang pyagasikunan ng kariko. Yang pirmiro na gogodanun na yamakasorat sang Kitab yang pagbaoy ng Tohan sang donya. Sangaong ona maduguum pa yang donya. Waa pay mga langgam aw way oman ayup. Aw waa pay mga isu.

Awgaid sang allaw disinyan aon sowara na yagalaong, “Amaon yang kaamdagan.” Aw sakadyap yamaon da. Ansinyan pyagalain ng Tohan yang kaamdagan sikun sang kaduguuman. Yang sambok pyagagnaanan nan ng “allaw”, aw yang sambok oman ng “gabi”. Yamainang yani sang pirmiro na allaw.

Sang ikadowa na allaw yagasogod yang Tohan magbaoy ng madyaw na donya. Byabain nan yang tobig aw yamaon yang langit.

Ikatoong allaw, byabaoy ng Tohan yang lopa, yang dagat aw yang mga tobig. Sang patag na lopa kipat adto sang mga butay pyapatobo nan yang mga sagbut, mga bolak aw kaoy. Yang kadaigan ng mga kaoy aon protas magonawa ng mangga, lansones aw bayabas.


Ikaopat na allaw, aon byabaoy ng Tohan na binaning aw lingin na magonawa ng suga. Pagkagabi aon makita na bowan aw mga bitoon adto sang langit.

Ikalima na allaw, madaig da yang mga oni. Ono yang byabaoy ng Tohan? Aon byabaoy nan na mga langgam magonawa ng maya aw manok. Aon oman mga isda magonawa ng bariles aw balina. Klasi-klasi yang kanilan porma, kadakowa aw kolor.

Ikaunum na allaw, yamakita da yang kaayupan aw mga mamang na yagakodong ansang lopa. Madaig da yang mga baka, karniro, ido aw koko. Aon oman mga tigre, liyon, oso aw elepante. Yang kariko nilan pyapangatag ng Tohan adto sang pirmiro na otaw na byabaoy oman nan sidto na allaw. Kyakatigaman mo ba yang ngaan ng pirmiro na otaw? Na, makabasa kaw ng makapantag kanan sang mosonod na gogodanun.

Ikapito na allaw, yagapatana da yang Tohan. Ininang nan yan na allaw ng “dakowa na allaw” kay sidto na allaw yamatapos da nan yang kariko ng gawbuk nan.

Tagna Donya 1; 2:1-3



Byabaoy ng Tohan yang madyaw na donya

Mga taganak:

Sabap sang pagpangintoo kyakatigaman natun na yang donya aw yang kariko ng lasak sinyan byabaoy ng Tohan sabap sang pyaglaongan nan. (Hibrani 11: 3)

Mga isu:

1. Sino yang yagabaoy sang kariko ng yamangkabowi adi sining donya?
2. Bain kanmo, ono yang madyaw na mga butang na byabaoy ng Tohan?
3. Pilambok yang mga allaw na gyagamit ng Tohan sang pagbaoy ng donya?

Si Nabi Adam aw si Sitti Awa
Yang Pirmiro na Usug aw yang Ina
ng kariko ng Yamangkabowi

Sang ikaunum na allaw ng pagbaoy ng Tohan sang donya madyaway da yang ininang nan. Madyaw tanawon yang mga tanum, yamamolak da yang mga bolak, aw madaig da yang mga langgam aw yang mga ayup adto sang kagowangan.

Awgaid waa pay otaw aw way oman pawa. Waa pay baay aw way oman longsod. Waa pay mga isu na yanaglaro sang saad ng kaoy. Awgaid tyatagana da ng Tohan yang donya para sang manosiya.

Yagalaong yang Tohan, “Inangun ko yang otaw na aon kapagonawa kanak kay akaonan yan ng nyawa. Aw magadato yan makapantag sang kariko ng yamakalasad sang donya.”


Ansinyan kyakamang ng Tohan yang abog aw pyoporma nan ng otaw. Pagkatapos sinyan yoyopan nan sang ilong antak kaonan ng napas. Ansinyan pyagangaanan ng Tohan yang pirmiro na otaw ni Adam.

Na, ininang da ng Tohan yang sambok na tanumanan adto sang ladin silbi pyagauyaan ni Adam. Aw yatagan yan ng Tohan ng gawbuk ng pagatiman sinyan. Ansinyan pyapadood ng Tohan yang mga ayup adto kang Adam antak pagangaanan nan yang matag-isa kanilan. Aw kikita ni Adam na aon sambok na paris ng kada klasi ng ayup.

Awgaid adto sang tanumanan way kaupdanan ni Adam. Ansinyan yagalaong yang Tohan, “Dili madyaw kong sayda nan na otaw. Inangan ko yan ng kaupdanan na amakatabang kanan.”

Ansinyan pyapakatoog ng Tohan si Adam. Nang yagakatoog si Adam ng madyaw, kyakamangan nan si Adam ng sambok na gosok. Sikun sidtong gosok ininang ng Tohan yang bobay. Ansinyan pyagangaanan yan ni Adam ni Sitti Awa. Aw yamallini silan sang matag-isa. Yamasowat oman silan na yakapaguya silan adto sang tanumanan ng ladin na yatag kanilan ng Tohan.

Tagna Donya 1: 26; 2



Si Nabi Adam aw si Sitti Awa sa suud ng tanumanan ng Idin

Mga taganak: *Opojiun ta kaw, ya Tohan, kay madyaw yang pagbaoy mo kanak.*
(Zabur 139:14)

Mga isu:

1. Sino yang yagabaoy kang Nabi Adam aw si Sitti Awa?
2. Sino yang yamatag ng mga pangaan sang mga ayup na byabaoy ng Tohan?
3. Wain na tanumanan yang pyagauyaan ni Nabi Adam aw si Sitti Awa?

Yang Pirmiro na Pagpakadosa

Pyapalogwa yang Manosiya sikun sang Tanumanan ng Idin

Sang kadogay ng panahon madyaw yang paguya ni Nabi Adam aw si Sitti Awa adto sang tanumanan ng Idin. Yang pagbaaw nilan adto sang Tohan magonawa sang pagbaaw ng otaw adto sang kapagonawa nan. Pyapangagadan nilan yang pyaglaongan ng Tohan aw awam pa silan kay wa pa silan akatigam sang maat.

Awgaid kinaanglan oman na amakasabot silan na barapantag sagaw na abay silan mangagad sang sogo kanilan ng Tohan. Sang allaw disinyan yagalaong yang Tohan kang Nabi Adam aw si Sitti Awa, laong nan, “Mapakay mayo kanun yang bonga sikun sang kariko ng mga kaoy adi sang tanumanan yatabiya sang bonga sang sambok na kaoy. Kong akanun mayo inyan, amatay kamo.”

Adon, sang kadaig ng mga mananap yang bila yang pinakaabtik. Ansinyan si Iblis, na yan yang yagasatsat kanatun sang pagpakadosa, yusuud yan adto sang bila kay antak satsatun nan yang bobay.

Ansinyan yagalaong yang bila adto kang Sitti Awa, “Kyakatigaman ng Tohan na kong akanun mo idtong bonga, akaonan kaw ng katigam aw ansinyan akatigaman da mo daw ono yang madyaw aw maat. Awgaid di kaw amatay.”

Yang ininang ni Sitti Awa na yamaningug yan sang pyaglaongan ng bila. Aw pagtanaw nan sidtong bonga, yagadumdum yan na madyaw kowaw yang nanam sinyan. Yagadumdum oman yan daw bunna na akaonan yan ng katigam. Ansinyan byabaliwaa da gaid nan yang sogo kanilan ng Tohan, kamanga nan yang bonga aw kana. Sonod san, yatagan nan si Nabi Adam aw kyoman oman yan.

Sidto na gabi, pagdungug ni Nabi Adam aw si Sitti Awa sang sowara ng Tohan, wa silan odood kanan kondi yagatago silan kay yamalluk silan.

Sabap ng yosopak silan sang Tohan, yagalaong yan kang Sitti Awa, “Sikun adon amagi kaw ng kairap aw kasakit sang pagpanganak. Aw yang kanmo bana magabuut kanmo.” Adto kang Nabi Adam yagalaong yang Tohan, “Sabap ng yamaningug kaw sang pyaglaongan ng asawa mo aw ininang mo yang di dait inangun, amagi kaw oman ng kairap. Amairapan kaw paggawbuk sang lopa kay otobowan yan ng sampinit aw mga sagbut.” Aw sisiksa oman ng Tohan yang bila.

Adon, si Nabi Adam aw si Sitti Awa, wa silan makapabilin adto sang tanumanan ng Idin. Pyapalogwa silan ng Tohan sikun sinyan aw aon oman byubutang nan na malaikat aw sambok na ispada na yagalaga-laga adto sang daan paduug sang tanumanan.

Tagna Donya 3



Pyapalogwa si Nabi Adam aw si Sitti Awa sikun sang tanumanan ng
Idin sabap ng yosopak silan sang Tohan

Mga taganak: *Sabap ng yosopak yang sambok na otaw sang pyaglaongan ng Tohan, yang kariko ng manosiya yamainang ng baradosa. Magonawa oman sinyan, sabap ng yamangagad yang sambok na otaw na magonawa ni Isa Almasi sang Tohan, yang kariko ng manosiya maampon aw madawat ng Tohan na matorid. (Roma 5: 19)*

Mga isu:

1. Sino yang yagasatsat kang Sitti Awa?
2. Nanga sa yagatago si Nabi Adam aw si Sitti Awa sikun sang Tohan?
3. Sino yang yagapapanaw kang Nabi Adam aw si Sitti Awa sikun sang tanumanan?

Si Nabi Noh aw yang Dakowa na Bangka

Yang Pirmiro na Pagsakay sang Bangka

Paglabay ng mataas na panahon, madaig da yang mga otaw adi sang babawan ng donya. Sayang gaid na yagainang silan ng maat. Agaw yagadumdum da yang Tohan na asapadan nan yang kariko nilan pinaagi sang lunup.

Awgaid pagtanaw ng Tohan adi sang donya, aon kikita nan na sambok na otaw na madyaw. Yang ngaan nan si Noh. Aw sabap ng madyaw yang relasyon ni Nabi Noh adto sang Tohan pyagalaong yan ng Tohan na aon madatung na lunup. Syosogo oman nan si Nabi Noh na maginang ng dakowa na bangka sobay sang plano na yatag kanan ng Tohan.

Pagsogod ni Nabi Noh maginang sang bangka, pyagaikuan yan ng mga otaw kay waa say tobig na pagalotawan ng bangka. Awgaid si Nabi Noh, yagapadayon yan maginang ng bangka sobay sang sogo kanan ng Tohan kay yamangintoo yan sang pyagalaongan ng Tohan. Pyagalaong oman ni Nabi Noh yang mga otaw makapantag sang Tohan kipat sang madatung na siksa.


Sang orian, paglabay ng sobra sang 100 ka toig, yamatapos da yang bangka. Ansinyan pyagalaong ng Tohan si Nabi Noh na masakay da sang bangka upud sang kanan pamilya na waangka otaw yang kariko nilan. Pagkatapos san, pyapakadto ng Tohan yang mga ayup, mga langgam aw mga mamang adto sang bangka kay antak malowas oman yang kada biyas nilan. Nang idto da sa suud yang kariko nilan, sisiraan da ng Tohan yang powertaan ng bangka.

Paglabay ng pitong allaw, yagasogod da yang owan. Aw sikun sidto way ondang sang owan sa suud ng 40 na allaw aw gabi. Dakowanay yang owan na waa day main da nan. Aw ansinyan yagalunup da yang donya taman sang waa day yamakita na lopa aw way oman yamabowi adi sang babawan ng donya.

Awgaid yang bangka yagalotaw-lotaw sang babawan ng tobig na yagadaa sang pamilya ni Nabi Noh. Paglabay ng mataas na panahon, yagipan yamawaa yang tobig. Aw sang allaw disinyan yasangku da yang bangka sang butay ng Ararat. Sang allaw oman disinyan pyapalayog ni Nabi Noh yang sambok na salampati. Awgaid wa akadogay disinyan byomarik yang salampati kay way kikita nan na kaoy na akaponan nan. Paglabay ng sangka simana, pyapalayog da oman nan yang salampati. Sidto na wakto byomarik yang salapanti na aon daa nan na daon. Agaw mababaw da sang mga kaoy yang tobig! Nang pyapadaa da oman ni Nabi Noh yang salampati, wa da yan magabarik. Agaw kyakatigaman da ni Nabi Noh na magdang da yang lopa.

Ansinyan pyapakawas da ng Tohan si Nabi Noh aw yang kanan pamilya sikun sang bangka. Dakowa yang panginsokor ni Nabi Noh adto sang Tohan kay lyolowas nan silan. Agaw ininang da nan yang pagasonogan ng korban aw yagapoji yan sang Tohan. Ansinyan byubutang ng Tohan yang sambok na baangaw adto sang langit aw pyagalaong nan si Nabi Noh na idto yang tanda ng kanan pasad na di da nan asapadan yang donya sabap sang lunup.

Tagna Donya 6; 7; 8; 9: 1-18



Si Nabi Noh aw yang kanan pamilya yamanginsokor sang Tohan sabap sang paglowas nan kanilan.

Mga taganak: *Ikaw, ya Tohan, way kallini mo sang kaatan. (Zabur 5: 4)*

Mga isu:

1. Sino yang yagalaong kang Nabi Noh na magainang ng dakowa na bangka?
2. Sino pa yang yamakaupud kang Nabi Noh aw yang pamilya nan adto sa suud ng bangka?
3. Nanga sa byubutang ng Tohan yang baangaw adto sang langit?

Yang Makagwasay na Baay sang Banwa ng Babil

Yang Pyagasikunan ng Yagakatuna-tuna na mga Tiniyaban

Sang kadogay ng panahon wa da makadumdum ng madyaw yang mga anak ni Nabi Noh sidtong dakowa na lunup na pyapadaa ng Tohan. Yagakadaig yang mga katopowan nilan sampay na madaig da yang mga otaw sang babawan ng donya. Awgaid kyakalasakan da oman ng kaatan yang dumduman aw pangatayan nilan.

Ansinyan yagapanaw yang mga otaw adto sang silatan sampay na dyomatung silan sang patag na lopa. Sidto na wakto sambok gaid yang pyaglaongan ng kariko ng mga otaw. Ansinyan yagalaong silan sang matag-isa, “Abay da, makamang kita ng pasak aw pasugaan ta ng madyaw antak matigas kay magapaindug kita ng dakowanay na banwa na aon makagwasay na baay. Ansinyan amainang kita ng bantogan aw di da kita apakaya-kaya sang babawan ng donya.”


Agaw, yagasogod da silan magtokod ng banwa aw yang makagwasay na baay. Ansinyan kyakadtowan ng Tohan idtong banwa kay atanawon nan. Awgaid wa yan akasowati ng ininang nilan.

Ansinyan pyapapagtiyab ng Tohan yang mga otaw sang yagakatuna-tuna na mga tiniyaban na wa nilan akatigami. Aw sabap sinyan wa da silan makapadayon ng pagtokod sidtong banwa kipat sang makagwasay na baay kay wa da silan makasinabot. Yomondang da silan sang gawbuk nilan aw yamangkakanat-kanat da silan adto sang kadaigan na mga banwa sang babawan ng donya. Yang ngaan sidtong banwa na wa nilan akatapos Babil na yang mana sinyan kalibogan. Na, sikun sidto na wakto madaig da yang mga pyaglaongan adi sang babawan ng donya.

Sang kadogay ng panahon yagasogod da yang mga otaw magdowaa sang mga barhala na ininang sikun sang kaoy atawa bato. Pagtoo nilan mga tagallang kono yang idto na mga barhala na makadungug sang mga pagdowaa nilan aw makatabang kanilan. Idtong mga otaw wa magasampit sang bunna na Tohan aw wa silan akatigam sang kahanda nan. Agaw, madaig yang ininang nilan na maat.

Awgaid aon sambok na otaw na tuna kanilan yang batasan aw kikita yan ng Tohan adto sang banwa ng Or. Yani na otaw si lbram. Si lbram yagadowaa adto sang Tohan aw yamaningkamot yan paginang sang karim ng Tohan maskin pyagalibotan yan ng maat na mga otaw. Ansinyan yagalaong kanan yang Tohan, “Kay lbram, panawi yani na banwa. Panawi oman yang baay ng kanmo ama aw kadto sang banwa na apakita ta kanmo. Atagan ta kaw ng kadyawan aw atagan ko oman ng kadyawan yang kadaigan na mga otaw sabap gaid kanmo.” Aw tyotoman ni lbram yang pyagalaong kanan ng Tohan maskin wa yan akatigam daw makain yan kadto.

Tagna Donya 10; 11: 1-9



Yang pagtokod sang banwa ng Babil kipat sang makagwasay na baay

Mga taganak: *Pyapakita nan yang kanan kabarakat sabap sang mga inang nan aw pyapangkaya-kaya nan yang mga otaw na yagapataas sang ginawa nilan.*
(Lukas 1: 51)

Mga isu:

1. Yamasawat ba yang Tohan na yagapatokod yang mga otaw ng makagwasay na baay?
2. Ono yang ininang ng Tohan antak paondangun nan silan sang pagtokod sidtong baay?
3. Ono yang pyagalaong ng Tohan na dait inangun ni Ibram?

Si Ibram aw si Lot *Yang Pagsapad sang Banwa ng Sodom*

Ansinyan pyagaagad ni Ibram yang kanan asawa aw panawi da nilan yang banwa nilan. Dyadaa oman nilan yang mga tolda nilan, aw yang kariko ng mga karniro aw baka nilan kipat sang mga allang nilan. Yang anakun ni Ibram na si Lot, na madaig oman yang mga tolda aw ayup nan, yamagad kanilan. Sang panaw nilan yagataripag silan sang mga tobig aw yagatokod silan sang mga butay. Sang orian, dyomatung da silan sang banwa ng Kanaan, yang banwa na pyagalaong ng Tohan kang Ibram.

Ansinyan pyapatokod nilan yang mga tolda nilan aw ansan da silan magauya. Kada omaga dyadaa ng mga magbabantayay yang kaayupan adto sang apasamsaman. Awgaid wa akadogay disinyan kyakaonan silan ng problima kay kyokolangan silan ng akapasamsaman sang kaayupan nilan. Sabap sinyan kinaanglan na magabuag da silan Ibram aw si Lot. Agaw, yagalaong si Ibram kang Lot, “Mapakay da kaw magpili daw makain kaw kadto.”

Ansinyan yagatanaw si Lot adto sang syodad ng Sodom. Madyaw yang lopa na yagalibot sinyan na syodad. Madaig yang sagbut aw madaig oman yang tobig. Agaw pipili ni Lot yang pinakamadyaw na lopa aw byomallin yan adto sang Sodom na dyadaa nan yang kariko ng mga ayup aw kabtangan nan.

Wa akadogay disinyan, aon toongka otaw na kyomadto kang Ibram aw pyagalaong nilan yan na asapadan da ng Tohan yang banwa ng Sodom kay maat yang mga otaw disidto. Yaning toongka otaw mga malaikat na syosogo ng Tohan. Yang dakowa na dosa na ininang ng mga otaw adto sang Sodom na aon mga usug na aon relasyon sang kapagonawa nilan na usug, aw mga bobay na aon relasyon sang kapagonawa nilan na bobay. Awgaid yang karim ng Tohan na yang sambok na usug amamainyo ng sambok na bobay. Awgaid yang mga otaw adto sang Sodom wa apangagad sang mga kasogowan ng Tohan.

Ansinyan yamangayo-ayo si Ibram adto sang Tohan na di gao nan asapadan yang Sodom. Yosogot yang Tohan na di nan asapadan idtong syodad kong aon sampoo na mga otaw na kitaun nan adto sang Sodom na yagainang ng matorid. Awgaid way sampoo na mga otaw disidto na yamangagad sang Tohan.

Pagdatung ng mga malaikat adto sang Sodom, yagaingkod si Lot adto sang pasuudan sang syodad. Yagasalam yan sidtong mga bisita aw dyadaa nan silan adto sang kanilan baay antak ansan da silan komowang ng gabi. Ansinyan pyagalaong si Lot nidtong mga malaikat na asapadan ng Tohan idtong banwa. Sonod na omaga yagalaong silan kanan, “Pagdari da. Pagagadan yang kanmo asawa aw yang mga anak mo na bobay aw panaw da kamo sikun disining syodad.” Ansinyan dyadaa nilan si Lot, yang kanan asawa kipat sang mga anak nilan adto sa logwa ng syodad aw pyagalaong nilan silan na di maglingi.

Ansinyan pyapaowanan ng Tohan yang syodad ng Sodom kipat sang palibot sinyan ng atoon aw asopri sikun sang langit aw syosonog yang kariko. Na, wa da makapogong yang asawa ni Lot aw ilingi yan adto sang syodad aw ansinyan dayon yamainang yan ng arigi ng asin.

Grabi yang yamaitabo sidto. Pipili ni Lot yang pinakamadyaw na lopa sabap sang pagkatokgawan nan, awgaid sang orian, kyakawaan yan ng asawa kipat sang kanan pyagauyaan. Karim ng Tohan na magapakawat kita sang kaatan. Yang karim oman ng Tohan na yang sambok na usug amaminyo ng sambok na bobay. Sang way dowad-dowa isiksaun ng Tohan yang mga otaw na yagainang ng dili ng madyaw. Awgaid idtong amangagad sang Tohan na magonawa kang Ibram, atagan nan silan ng kadyawan.

Tagna Donya 12; 13; 18; 19



Si Ibram yagadaa sang kanan pamilya adto sang banwa ng Kanaan

Mga taganak: *Si Nabi Ibrahim oman, sabap sang pagpangintoo nan tyotoman nan yang sogo kanan ng Tohan na makadto sang banwa na pyapasad kanan ng Tohan. Pyapanawan da nan yang banwa nan maskin wa nan akatigami daw wain yang banwa na akadtowan nan. (Hibrani 11: 8)*

Mga isu:

1. Wain na banwa yang kyakadtowan ni Ibram upud sang kanan asawa aw si Lot?
2. Sino yang yagapili sang pinakamadyaw na lopa? Wain apit yan?
3. Nanga sa syasapad ng Tohan yang syodad ng Sodom?

Yang Pagpakorban ni Nabi Ibrahim sang Tamisa nan

Titigi si Nabi Ibrahim antak Makita daw sino yang Dakowa sang Pangatayan nan

Sang allaw disinyan yagalaong yang Tohan kang lbram, “Yani na lopa atag ko kanmo kipat sang mga anak mo aw sang mga katopo-topowan mo aw kanilan da yani na lopa sampay sang way kataposan.” Ansinyan ininang ni lbram yang sambok na pagasonogan kay magapakorban aw magapoji yan sang Tohan.

Ansinyan yagalaong oman yang Tohan kang lbram, “Mapakay mo ba bilangun yang mga bitoon? Magonawa sinyan, di mo oman mabilang yang kadaig ng mga topo mo.” Ansinyan yasarig si lbram sang Tohan na atagan yan ng madaig na mga topo maskin waa pay anak nan sidto na wakto. Wa akadogay disinyan pyagakambiyo ng Tohan yang ngaan ni lbram sang Ibrahim na yang mana san ama ng madaig na mga tribo. Yagapasad yang Tohan na atag nan kang Ibrahim aw sang asawa nan na si Sara yang sambok na anak, na amainang silan ng sambok na tribo aw akaonan silan ng banwa. Aw yagapasad oman si Ibrahim na apangagadan nan yang Tohan na aon pagpangintoo kanan.

Sang allaw disinyan aon toongka otaw na yadatung sang pyagauyaan ni Nabi Ibrahim. Sidto na wakto 100 da yang idad ni Nabi Ibrahim aw 99 da si Sara. Ansinyan pyagalaong si Nabi Ibrahim nidtong mga otaw na akaonan si Sara ng anak. Yamakadungug sinyan si Sara aw imikul yan kay laong nan, “Adon nang boyag da ako, akaonan pa ako ng anak?”

Angaid yagalaong idtong mga otaw na mga malaikat kadi na syosogo ng Tohan, laong nilan, “Way butang na di amabaoy ng Tohan.”

Sang kadogayan yamaotaw da yang anak na pyapasad ng Tohan adto kang Nabi Ibrahim aw si Sara. Pyagangaanan nilan inyan na isu ni Isahak sobay sang pyagasogo kanilan ng Tohan. Aw dakowa yang kasowat nilan na kyakaonan silan ng anak.

Sang allaw disinyan yagalaong yang Tohan kang Nabi Ibrahim, “Kamanga yang tamisa mo na dakowa sang pangatayan mo aw kadto sang butay na apakita ko kanmo. Aw sidto na butay apakorban da mo kanak yang anak mo.”


Maskin masakit sang pangatayan ni Nabi Ibrahim idtong sogo kanan ng Tohan, tyotoman nan inyan. Ansinyan pyomanaw da si Nabi Ibrahim aw si Isahak pasingadto sidtong butay aw pyagaagad nilan yang dowangka otaw na mga allang aw yang sambok na asno.

Sang ikatoo na allaw sidto tyomokod si Nabi Ibrahim aw si Isahak sang butay na silan dowaga id. Ansinyan ininang da ni Nabi Ibrahim yang pagasonogan ng korban, byubutangan nan ng kaoy, talia nan si Isahak aw pakowanga sa ibabaw sinyan. Pagkatapos san kyakamang nan yang badi antak patayun nan yang kanan anak.

Na, sidto na wakto aon yagatawag kanan na malaikat, laong nan, “Kay Ibrahim, ayaw pagkuduri yang anak mo! Adon kyakatigaman ko na pyapakadakowa mo yang Tohan sang kanmo pangatayan labaw pa sang anak mo.” Dakowa yang kasowat ni Nabi Ibrahim pagdungug nan sidtong pyaglaongan ng malaikat.

Adon, paglingi ni Nabi Ibrahim, aon kikita nan na karniro na usug na yasanggal yang sowag nan sang mga sanga ng tagbi na kaoy. Ansinyan pyapakorban ni Nabi Ibrahim idtong karniro adto sang Tohan poli sang kanan anak na aon panginsokor.

Tagna Donya 15: 1-6; 21; 22



*Yamanginsokor si Nabi Ibrahim sang Tohan kay di kinaanglan
apakorban yang kanan anak*

Mga taganak: *Sino-sino yang malugun sang mga anak nan na labi pa kanak, di yan dait tawagun na sakop ko. (Matiyo 10: 37)*

Mga isu:

1. Ono yang mana ng ngaan na Ibrahim?
2. Pila pa yang idad ni Nabi Ibrahim pagkaotaw ni Isahak?
3. Bain kanmo, nanga sa syosogo ng Tohan si Nabi Ibrahim na apakorban nan yang anak nan?

Yang Pagdawat ni Yakob sang Kadyawan ng Tohan

Byabariya ni Isaw yang Kapatot ng Pagkapanganay nan

Pagkamatay ni Nabi Ibrahim tyatabangan si Isahak ng Tohan aw yatagan yan ng kadyawan. Awgaid sa suud ng 19 ka toig waa pay anak nilan ni Ribika na asawa nan. Iklas yang pagpangayo-ayo ni Isahak sang Tohan na atagan silan ng anak aw dyadawat ng Tohan yang pangayo nan.

Sang allaw disinyan kyakaotawan da si Ribika ng mga kambal na usug na si Isaw aw si Yakob. Pagkadakowa da ni Isaw yamainang yan ng manganganop. Karim nan maguya sa logwa aw balahiboon yang mga buktun nan. Awgaid si Yakob, matingun na otaw. Karim nan maguya sang tolda aw pyagaatiman nan yang kaayupan ng kanan ama. Yang pyapalabi ni Isahak si Isaw kay karim nan koman ng karni sikun sang pyapanganopan nan. Awgaid yang pyapalabi ni Ribika, si Yakob.

Sidto na wakto, yang panganay na anak aon kanan kapatot ng pagkapanganay. Yang mana sinyan na yan yang labaw sang kadaigan na mga lomon nan aw atagan yan ng kadyawan na labaw pa kanilan. Agaw, si Isaw silbi panganay na anak, aon kanan kapatot na amadawat ng irinsya na labaw pa kang Yakob.


Na, sang allaw disinyan, pagori ni Isaw sikun sang panganganop na kyakapoy aw yamagutum, yamangayo yan kang Yakob ng sambok na tasa na sabaw. Aw tyomobag si Yakob, laong nan, “Atag ko kanmo yang sabaw kong abarigya mo kanak yang kanmo kapatot ng pagkapanganay.”

Tyomobag si Isaw, “Ono yang akatabang kanak ng kapatot ko? Yamagutumay da ako.” Ansinyan byabariya nan yang kanan kapatot adto kang Yakob sang sambok na tasa na sabaw.

Sidto na wakto yamaloya da yang ama nilan na si Isahak aw apit wa da yan makakita. Sang allaw disinyan yagalaong yan kang Isaw, “Adto kaw sang kagowangan aw panganop. Pagkatapos, lotowan ako ng olam na kyakallinian ko aw daa adi kay akanun ko. Aw ansinyan apangayowan ta kaw ng kadyawan ng Tohan.”

Na, si Ribika yamakadungug sinyan aw karim nan na si Yakob gao yang apangayowan nan ng kadyawan. Agaw pyapasoot nan si Yakob ng mga dagom ni Isaw aw byubutangan yang mga buktun aw yang liyug nan ng paris ng kambing kay antak magadumdum si Isahak na si Isaw yani. Pagkatapos san syosogo nan si Yakob adto sang tolda ni Isahak na yagadaa ng olam na pyagaandam nan. Ansinyan kyoman si Isahak aw pyapangayowan nan si Yakob ng kadyawan imbis na si Isaw. Aw yamatoman da yang karim ni Ribika.

Tagna Donya 25: 11-34; 26; 27: 1-29



Inilad si Isahak ni Ribika aw si Yakob

Mga taganak: *Na, si Isahak oman, sabap sang pagpangintoo nan pyagadowaan nan yang mga anak nan na si Yakob aw si Isaw aw pyagalaong nan silan daw ono yang amaitabo sang madatung na mga allaw. (Hibrani 11: 20)*

Mga isu:

1. Wain sang mga kambal yang pyapalabi ni Ribika?
2. Ono yang byabarigya ni Isaw sang sambok na tasa na sabaw?
3. Monono yang pagpangilad ni Ribika aw si Yakob kang Isahak?

Yang Paglayas ni Yakob

Yapagbaaw yang Tohan kang Yakob sang Tagaynup

Pagkatigam ni Isaw na kyakawaan yan ng kadyawan ng Tohan, yamadamanay yan aw laong nan, “Sang di amadogay amatay da si ama. Aw ansinyan apatayun da ko si Yakob.”

Pagdungug sinyan ni Ribika, pyagalaong nan si Yakob, laong nan, “Panaw disini antak di da kaw ikitaun ni Isaw. Kay kong maynan, basin amawaa da yang kadaman nan kanmo.”


Ansinyan pyomanaw da si Yakob aw pyagasogodan nan yang mataas na panaw pasingadto sang banwa ng Haran. Sang allaw disinyan pagsallup ng suga, yagapatana yan. Kyomamang yan ng mga bato silbi oonan nan aw katoog. Sinyan na gabi yagatagaynup yan. Sang tagaynup nan aon kikita nan na agdan na syomogko sang langit aw aon mga malaikat na yakawas aw yapanik. Adto sa taas ng agdan kikita nan yang Tohan. Ansinyan yagalaong yang Tohan kang Yakob, “Yang lopa na pyagakowangan mo adon atag ko kanmo kipat sang mga anak mo. Ako yang magaatiman kanmo aw apabarikun ta kaw ansini na banwa.”

Pagkaomaga yagamata si Yakob aw yagalaong yan, “Wa ako akatigam na ini sa kadi yang Tohan. Yani na logar yang pyagauyaan ng Tohan, idi yang powertaan sang sorga.” Ansinyan pyagatipon nan yang mga bato na pyagagoonan nan aw obowi nan ng lana kay amanginsokor yan sang Tohan.

Pagkatapos san pyomanaos si Yakob sampay na dyomatung yan sang sambok na balon na masaid sang banwa ng Haran. Sarta yagatagad yan apit sang balon, dyomatung si Rakiya na katagsa nan. Ansinyan yagatiyao si Yakob sabap sang kasowat nan.

Aw sikun sidto na wakto kyakallinian ni Yakob si Rakiya aw karim nan yan pangasawaun.

Tagna Donya 27: 30-46; 28; 29: 1-14



Yang tagaynup ni Yakob makapantag sang mga malaikat aw yang Tohan

Mga taganak: *Yang malaikat ng Tohan yagabantay sang otaw na aon alluk sang Tohan aw olowasun nan sikun sang kamatay. (Zabur 34: 7)*

Mga isu:

1. Nanga sa pyapanawan ni Yakob yang kanan banwa?
2. Sino yang yakawas aw yapanik sang agdan sang tagaynup ni Yakob?
3. Sino yang yagaindug adto sa taas ng agdan?
4. Ono yang gyagamit ni Yakob silbi oonan nan?

Yang Pagpangilad kang Yakob aw yang Pagdumug sang Malaikat

Madaig yang Dait Kaagian ni Yakob

Sarta yagauya si Yakob sang Haran karim nan pangasawaun si Rakiya. Ansinyan yagalaong si Yakob kang Laban na ama ni Rakiya, laong nan, “Magagawbuk ako para kanmo sa suud ng pitongka toig kong maasawa ko si Rakiya.” Aw yosogot si Laban.

Na, sang allaw ng kawin dyadaa nilan yang bobay adto kang Yakob. Sobay sang kabatasanan nilan tyatabonan yang oo nan ng tondong antak di makita yang parangay nan. Ansinyan kyakawin da silan. Awgaid pagkamang ni Yakob sang tondong ng bobay, kikita nan na yang pyapangasawa nan dili si Rakiya na kyakallinian nan kondi yang magowang nan na si Liya na wa nan akallinii.

Ansinyan yamadaman si Yakob kay inilad yan ni Laban maskin si Yakob mismo, inilad nan yang kanan ama. Awgaid yagalaong kanan si Laban, “Sang kanami banwa di mapakay kawinun yang mangod bago pa yang magowang. Awgaid atag ko kanmo si Rakiya kong magagawbuk pa kaw para kanak ng pito pangka toig.” Ansinyan yosogot si Yakob aw pyapangasawa oman nan si Rakiya.

Pagkatapos ni Yakob maggawbuk para kang Laban na tiyo nan sa suud ng 20 ka toig, pyagatipon nan yang kanan pamilya kipat sang mga bubutang nan aw pyapanawan da nan yang banwa ng Haran. Ansang daan pasingadto sang Kanaan na dati na pyagauyaan nan aon dyudungug nan na balita na makallukay. Kay yamadungug nan na yagasongon kanan yang lomon nan na si Isaw upud sang 400 na ka otaw. Ansinyan kyakadumduman ni Yakob na yagadumdum si Isaw magpatay kanan.

Sidto na gabi pyapatari pag ni Yakob yang kanan pamilya sang sambok na tobig sarta yagapabilin yan adto dipag antak magdowaa. Nang sayda nan yamabati nan na aon otaw na yagakuput kanan. Ansinyan yanagdumug silan dowampay sang kaamdag. Na, malaikat kadi idtong otaw na yapagdumug kanan. Yagapangayo yan ng kadyawan para kang Yakob aw kyakambiyowan nan yang ngaan ni Yakob sang Israil.

Pagsongon ni Israil kang Isaw, pyapaori nilan yang madyaw na relasyon nilan.

Tagna Donya 29: 15-35; 30; 31; 32; 33: 1-16



Yapagdumug si Jakob sang sambok na malaikat aw dyadawat nan yang kadyawan ng Tohan

Mga taganak: *Yang Tohan yagabantay sang mga matorid aw dungugun nan yang pagtiyao nilan. (Zabur 34: 15)*

Mga isu:

1. Monono yang pagpangilad ni Laban kang Jakob?
2. Sino yang dyudumug ni Jakob?
3. Sino yang ngaan na yatag ng Tohan kang Jakob?

Mga Tagaynup na aon Kapantagan *Yang Pagbarigya kang Yosop*

Pagbarik ni Jakob sang banwa ng Kanaan, yamaotaw da yang kimod nan na si Binyamin. Adon, sampoo aw dowang mga anak na usug ni Jakob. Sang kariko ng mga anak nan si Yosop yang palangga nan. Dakowa si Yosop sang pangatayan nan kay yan yang anak ni Rakiya, aw yamaotaw yan nang matikadungay da si Jakob. Madyaw na anak si Yosop aw yamangagad yan sang taganak nan. Ansinyan pyapainang ni Jakob yang madyaway na dagom para kang Yosop na tanda ng pagpasaya nan kanan. Awgaid idto oman yang pyagasabapan ng pagsilos kanan ng mga mangkagowang nan.

Sang allaw disinyan yagalaong si Yosop, “Paningugi mayo yani na tagaynup ko. Yagatagaynup ako na adto kita sang pawa na yamanagpuod ng lobo aw yamamugkut. Ansinyan tyomokaw imindug yang byubugkut ko na lobo aw yang kariko ng mga lobo mayo yanagdumul sang lobo ko.

Ansinyan yamadaman yang mga mangkagowang nan aw yagalaong silan, “Astaga! Yagadumdum ba kaw na amainang kaw ng pangoo nami aw kami yang mosojod kanmo?”

Paglabay da oman ng pilang allaw, yagalaong oman si Yosop, “Aon oman tagaynup ko. Yang suga, yang bowan aw yang sampoo aw isa na mga bitoon yanagpandumul kanak.”

Ansinyan labi da yang pagdumut ng mga mangkagowang kanan. Waa day madyaw na pagbaaw nilan kanan. Awgaid yang kanan ama yabay magdumdum daw ono kowaw yang mana sidtong mga tagaynup.


Sang allaw disinyan yanagpasamsam yang mga mangkagowang ni Yosop sang kaayupan nilan adto sang mawat. Aw syosogo ni Jakob si Yosop na kadtowan nan silan antak tanawon nan daw madyaw yang kabutang nilan.

Na, pagkita ng mga mangkagowang na yagapasingud kanilan si Yosop, yagalaong silan, “Tanawa, idi kay yang magtatagaynupay! Apatayun da ta yan!” Awgaid yamalooy kang Yosop si Robin aw pyagalaong nan yang mga lomom nan na oogon da gaid nilan yan sang balon. Awgaid yagadumdum si Robin na mallaw ori da oman nan si Yosop adto sang kanilan ama.

Na, sarta yanagpangan silan aon sambok na panun ng mga negosyante na yagasikun sang banwa ng Gilyad na yamagi ansan. Ansinyan byabarigya nilan si Yosop adto kanilan sang 20 ka pidaso na pilak. Aw dyadaa da si Yosop ng mga negosyante adto sang banwa ng Misir.

Ansinyan yanagpatay yang mga maglomom ng kambing aw pyagatuguman nilan yang dagom ni Yosop sang dogo sidtong ayup aw daa nilan adto sang kanilan ama. Pagkita ni Jakob sang dagom ni Yosop na aon dogo, yagadumdum yan na pyapatay si Yosop ng yaas na ayup. Aw dakowa yang kamoto nan kang Yosop.

Tagna Donya 37



Byabarigya si Yosop sang 20 ka pidaso na pilak

Mga taganak: *Daw wain yang kasina aw yang sarili gaid yang dyudumdum ng otaw, iyan oman yang kasamok aw yang kariko ng paginang ng maat. (Yakob 3: 16)*

Mga isu:

1. Sino yang aon dagom na madaig yang kolor?
2. Nanga sa dyudumtan si Yosop ng mga mangkagowang nan?
3. Ono yang ininang nilan kang Yosop?

Yang Pagmana ni Yosop sang Tagaynup ng Soltan sang Banwa ng Misir

Sikun sang Pirisowan adto sang Baay ng Soltan

Wa akadogay disinyan dyomatung da si Yosop sang banwa ng Misir. Yamatingaa kowaw si Yosop pagkita nan sang dakowa na tobig ng Nilo aw sang mga syodad na madaig yang mga otaw.

Ansinyan byabarigya ng mga negosyante si Yosop silbi allang adto kang Potipar na kapitan ng mga sondao ng soltan sang Misir. Madyaw tanawon si Yosop aw madyaw oman yang batasan nan. Agaw, wa akadogay disinyan syasarigan si Yosop ni Potipar sang kariko ng gawbuk adto sang kanan baay.

Sang pirmiro yamasowat yang asawa ni Potipar na iyan si Yosop. Awgaid sabap ng wa osogot si Yosop na magainang ng kadopangan, yamainang yan ng kalaban ng asawa ni Potipar. Ansinyan byabasul nan si Yosop sang paginang ng kaatan na wa nan inanga. Awgaid yotoo si Potipar sang pyaglaongan ng asawa nan aw pyapapiriso nan si Yosop.

Si Yosop aon pagpangintoo sang Tohan. Maskin adto yan sang pirisowan aon kasowat nan aw tyatabangan nan yang kadaigan na mga piniriso. Wa akadogay disinyan, sabap ng kasarigan si Yosop aw aag bunna yang pyaglaongan nan, yamainang yan ng sinarigan nidtong otaw na yagaatiman sang mga piniriso.

Sang yagaidad si Yosop ng 30 ka toig, aon tagaynup ng soltan na kyakaridowan nan. Ansinyan aon sambok na masogo na yagaombad sang soltan ng makapantag kang Yosop. Na, pyapatawag dayon ng soltan si Yosop aw laong nan kanan, “Yamadungug ko na yamatigam kaw magmana sang mga tagaynup.”

Tyomobag si Yosop, “Kay Soltan, dili ako yang yamatigam. Awgaid yang Tohan, yan yang magapakatigam kanmo ng insakto na mana.”

Ansinyan gyogogod ng soltan daw ono yang kikita nan sang tagaynup nan. Aon kono pitombok na baka na mataba na lyomogwa sikun sang tobig ng Nilo. Pagkatapos san, aon pitombok na baka na payat na yakan sidtong mga baka na mataba. Awgaid maskin maynan, payat pa giapon silan na maynang wa silan makakan.

Ansinyan yagalaong si Yosop sang soltan, “Yani yang mana ng tagaynup mo: aon pitongka toig na madyaw yang abot sikun sang mga tanum. Awgaid sonod san, aon oman pitongka toig na way amagani mo. Agaw, pagpili adon ng otaw na magadaa sang pagtipon ng pagkan sa suud ng pirmiro na pitongka toig na madyaw yang abot.”

Ansinyan pipili ng soltan si Yosop aw yamainang yan ng gobirnadador sang Misir na sonod sang soltan yang kapatot nan. Agaw, wa akaringawi ng Tohan si Yosop.

Tagna Donya 39-41



Sabap sang pagmana ni Yosop sang tagaynup ng soltan byabantog nan yang Tohan

Mga taganak: *Kadyaw ng ginawa sidtong otaw na aon alluk sang Tohan aw yagapanaw-panaw sang daan nan. (Zabur 128: 1)*

Mga isu:

1. Nanga sa kyakallinian ng mga otaw si Yosop?
2. Sino yang yagapakatigam kang Yosop daw ono yang mana ng tagaynup ng soltan?
3. Ono yang baras ng soltan kang Yosop?

Yang Panaw ng mga Kalomonan ni Yosop adto sang Misir

Yamatoman da yang mga Tagaynup ni Yosop

Si Yosop yamainang ng gobirnadador sang banwa ng Misir aw madyaw yang gawbuk nan. Madari gaid yang paglabay ng pitongka toig na madyaw yang abot aw yagasogod da yang pitongka toig ng gutum. Maskin adto sang banwa ng Kanaan na pyagauyaan ng pamilya ni Yosop, kyokolangan da yang mga otaw ng pagkan. Ansinyan yamadungug ni Yakob na ama ni Yosop na aon pay omay adto sang Misir aw syosogo nan yang sampoo na maglomon adto sang pagkamang ng pagkan.

Pagdatung ng mga maglomon sang Misir aw iyan da silan sang atobangan ni Yosop, wa silan ikilaa kanan. Awgaid si Yosop ikilaa kanilan. Aw pagsojod ng mga lomon nan sang atobangan nan, kyakatigaman ni Yosop na yamatoman da yang mga tagaynup nan. Ansinyan yagadumdum si Yosop na magmaisug kanilan antak tanawon nan daw maat pa giapon yang batasan nilan. Agaw, maisug yang pagbaaw nan kanilan na maynang mga dayo silan. Pyapapiriso nan silan sa suud ng toong allaw aw byabasul nan silan na mga ispiya kono silan. Sang orian, pyapabilin nan si Simiyon adto sang pirisowan sarta yanagori yang mga lomon nan. Aw pyagalaong pa silan ni Yosop na di silan makabarik kong di nilan adaun yang kimod nilan na si Binyamin.

Sang wa akadogay yamaorot da oman yang pagkan nilan. Agaw, way amainang ng mga maglomon aw kinaanglan silan magbarik sang Misir. Sidto na wakto pyagaagad nilan si Binyamin. Pagdatung nilan adto kang Yosop, syomojod oman silan kanan.

Ansinyan pyapagandaman silan ni Yosop ng pagkan aw pyagaplastar nan yang pagingkod nilan. Yamatingaa da yang maglomon na yang pagpaingkod kanilan sikun sang pinakamagawang adto sang kimod! Monono yang pagkatigam sining otaw sang idad nilan?

Sidto na wakto wa da makatugul si Yosop sang byabati nan. Agaw yagadaagan yan adto sang kanan kowarto aw yagatiyao.

Pagbarik nan adto kanilan, yabay yan magosip kanilan antak katigaman nan daw bunna yang pyaglaongan ng mga lomon nan. Aw ansinyan kikita da nan na yamaisab yang batasan nilan aw di da silan ng tokgawan. Agaw pyapalogwa da nan yang mga masogo nan antak silan da gaid yang yamabilin. Makusug yang pagtiyao ni Yosop sang paglaong nan sang mga lomon nan, “Ako si Yosop, yang lomon mayo na byabariyao mayo sangaon!” Aw yaukan nan silan na dakowa yang kasowat nan.

Na, pagori ng mga lomon ni Yosop, madaig yang pagkan na pyapadaa nan adto kanilan. Aw pyagalaong pa nan silan na sa sonod adaun nilan yang kanilan ama aw yang kariko ng pamilya nan antak maguya da silan adto sang Misir.

Tagna Donya 42-46



Pyapakatigam ni Yosop adto sang mga lomon nan daw sino yan

Mga taganak: *Yani yang sogo ko kamayo na maglinugunay kamo magonawa sang lugun ko kamayo. (Yahiya 15: 12)*

Mga isu:

1. Yamatoman ba yang mga tagaynup ni Yosop?
2. Nanga sa maisug si Yosop adto sang mga lomon nan?
3. Yamalugun pa si Yosop sang mga lomon nan maskin maat yang ininang nilan kanan?

Si Mosa sang Tobig ng Nilo

Yang Basket sang Lati

Sang tibok kinabowi ni Yosop madyaw yang pagdaa ng mga taga Misir sang mga bangsa Israil. Awgaid pagkatapos ng pagkamatay ni Yosop aon bago na soltan na wa akatigam kang Yosop aw wa magaatiman sang mga bangsa Israil.

Yagalaong idtong soltan, “Dait na maisug yang pagdaa natun sang mga bangsa Israil aw apagawbukan natun silan para sang bangsa Misir.” Yamalluk idtong soltan na kong madaig da yang mga bangsa Israil amainang silan ng bantoganun aw akaonan silan ng kapatot sang banwa nilan. Agaw syosogo nan na apatayun yang mga anak na usug ng mga bangsa Israil.

Sidto na wakto yamaotaw yang sambok na isu na madyaw tanawon. Anak yan ng sambok na pamilya na bangsa Israil. Sa suud ng pilam bowan tyatago ng ina yang isu. Awgaid sang di amadogay kinaanglan na aon inangun nan sang kanan isu kay masamok da. Ono yang amainang nan antak malowas yani na isu sikun sang mga taga Misir? Sang way dowa-dowa yang Tohan yang yamatigam!

Na, ininang da ng ina yang sambok na basket na maynang tagbi na baangay sikun sang lati na yotobo sang kilid ng tobig. Tyatabonan nan inyan ng alkitran antak di makasuud yang tobig. Pagkatapos san byubutang nan yang isu sidtong basket aw pyapalotaw nan ansang lati sang kilid ng tobig. Aw syosogo nan si Miriyam na anak nan na bobay na sampoo aw dowangka toig antak magbantay kanan.

Wa akadogay disinyan dyomatung yang prinsesa aw yang mga masogo nan antak magsogbo sang tobig aw kikita nilan yang basket. Ansinyan syosogo ng prinsesa yang sambok na masogo na kamangun nan yang basket. Aw pagboka nilan sang basket, yagasogod magtiyao yang isu.

“Anak yan ng mga bangsa Israil!” laong ng prinsesa. Aw yamallini dayon yan sidtong isu.

Ansinyan dyomood si Miriyam na yagabantay adto sang mawat-awat aw yagaosip sang prinsesa daw akamangun nan yang sambok na bobay na Hibrani na makapasoso sang isu. Aw yosogot sinyan yang prinsesa. Agaw yagadaagan si Miriyam antak kamangun nan yang kanan ina.

Pagdatung ng ina ni Miriyam, yagalaong yang prinsesa kanan, “Pasosowa yani na isu aw abayadan ta kaw sang pagatiman mo kanan.” Agaw dyadaa da ng ina yang kanan anak adto sang baay na aon kasowat. Sang pagpadakowa kanan pyagaindowan nan yang isu makapantag sang karim ng Tohan.

Nang aon day buut ng isu aw makapitas da yan sang kanan ina, kyakamang yan ng prinsesa antak adto da yang maguya sang palasyo aw pyagangaanan nan ni Mosa.

Pagpanaw 1; 2:1-10



Kikita ng anak ng Soltan si Mosa adto sang basket

Mga taganak: *Si Mosa oman nang olitawo da yan, sabap sang pagpangintoo nan sang Tohan wa da yan akallini na atawagun pa ng anak ng prinsesa sang Misir. Kay kyakallinian nan na apakasikotan yan upud sang mga kadogo nan na mga Yahodi na mga sakop ng Tohan kaysang magakasowat yan sang pagpakadosa ng tabgi gaid na panahon. (Hibrani 11: 23-25)*

Mga isu:

1. Sino yang ngaan ng isu na byubutang sang sambok na basket?
2. Nanga sa byubutang yan ng kanan ina sang basket?
3. Sino yang yakakita sang isu?

Yang Kaoy na Yamallaga

Aon Sowara adto sang Diserto

Si Mosa yagakadakowa upud sang mga taga Misir aw pyapangadian nan yang kanilan katigam. Awgaid adto sa suud ng pangatayan nan kyakallinian nan yang mga kadogo nan na bangsa Israil. Sidto na wakto mga miskin silan aw mga allang adto sang Misir. Awgaid yamangagad silan sang Tohan sarta yang mga taga Misir yagasambayang sang mga barhala aw mga ayup.

Ansinyan yamabati ni Mosa na tyatawag yan ng Tohan na atabangan nan yang mga bangsa Israil. Pagdungug ng soltan sang Misir na karim ni Mosa lowasun yang mga bangsa Israil sikun sang pagpaallang kanilan, yamadaman yan kang Mosa. Ansinyan yalayas si Mosa adto sang tuna na banwa kay karim ng soltan magpatay kanan. Aw yamainang si Mosa disidto ng magbabantayay sang mga karniro.

Sang allaw disinyan aon kikita ni Mosa na katingaan. Sang kilid ng butay aon sambok na kaoy na yamallaga. Awgaid maskin maynan, wa yan akasonog.

Pagdood sinyan ni Mosa, aon yagapakita kanan na malaikat. Aw aon sowara na yagalaong, “Kay Mosa, ayaw pagdood. Okasa yang sapatos mo kay sotti yang logar na pyagaindugan mo.”

Ansinyan yagalaong yang Tohan kang Mosa, “Osogoon ta kaw adto sang soltan aw ikaw yang magadaa sang mga otaw ko sikun sang Misir.”

Tyomobag si Mosa, “Ono yang pagalaong ko kong magaosip yang mga otaw daw sino yang Tohan na yagasogo kanak? Sino yang ngaan nan?”


Tyomobag yang Tohan, “Paglaonga silan na yang Idi Ako, yang Tohan na bowi taman sa taman yang yagasogo kanmo.”

Awgaid karim oman ni Mosa kimita ng tanda. Agaw ininang ng Tohan yang dowan na katingaan. Pirmiro, pyagalaong nan si Mosa na ilabay nan yang bangka nan sang lopa. Paglabay da ni Mosa, ininang yang bangka ng bila. Ikadowa, tyotogotan ng Tohan na yasangla yang arima ni Mosa. Pagkatapos san ininang da oman ng Tohan yang bila ng bangka aw pyapakadyaw nan yang arima ni Mosa.

Awgaid maskin maynan di karim ni Mosa komadto sang Misir kay pagtoo nan di yan matigam magtiyab ng madyaw. Awgaid yagalaong yang Tohan, “Di ba ako yang Tohan na yagabaoy sang baba ng otaw? Agaw, indowan ta kaw daw ono yang pagalaong mo.” Awgaid yagadoda pa si Mosa. Ansinyan yagalaong yang Tohan na mapakay na si Haron na lomom ni Mosa yang tigbaaw. Sang orian, pyapangadan da ni Mosa yang sogo kanan ng Tohan.

Ansinyan syosogo ng Tohan si Haron pagsongon kang Mosa, aw silan dowan yang yakadto sang Misir. Adto sang Misir pyapatipon nilan yang mga pangoo ng bangsa Israil aw paglaonga silan daw ono yang pyagalaong kanilan ng Tohan.

Pagpanaw 2:11-25; 3; 4



Yapagbaaw yang Tohan kang Mosa sikun sang kaoy na yamallaga

Mga taganak: “Kadtowi yang mga otaw na apakadtowan ko kanmo aw paglaonga silan sang pagalaong ko kanmo. Ayaw magkalluk kay atabangan ta kaw aw olowasun ta kaw sikun kanilan.” (Irimiyas 1:7b-8)

Mga isu:

1. Ono yang pyagalaong ng Tohan kang Mosa pagdood nan sang kaoy?
2. Nanga sa karim ng Tohan na magabarik si Mosa adto sang Misir?
3. Ono yang katingaan na ininang ng Tohan sang bangka ni Mosa?

Si Nabi Mosa aw si Haron sang Atobangan ng Soltan sang Misir

Yang Papagtanam ng Otaw sang Tohan

Pagkatapos ni Nabi Mosa aw si Haron mapagbaaw sang mga bangsa Israil kyomadto silan sang soltan sang Misir. Yagalaong silan kanan, “Syosogo kami ng Tohan na Tagallang ng bangsa Israil na magasambayang kami kanan. Sabap sinyan kinaanglan na makadto yang mga bangsa Israil adto sang diserto na toong allow yang panaw.”

Ansinyan yamadaman yang soltan aw yagalaong yan, “Mosa aw Haron! Nanga sa apapanawon mayo yang mga otaw sikun sang gawbuk nilan? Ori da kamo aw pasagdi mayo yang mga otaw mayo! Yamatigam ako daw nanga sa yagalaong kamo na kinaanglan silan komadto sang diserto, kay antak waa day gawbuk nilan! Na, odogangan pa ko yang gawbuk nilan!”

Sidto na wakto yang gawbuk ng mga bangsa Israil yang paginang ng mga baay para sang mga pangoo ng mga taga Misir aw mga hollow blocks yang gyagamit nilan. Silan mismo yang yagainang sang mga hollow blocks sikun sang pasak na pyagasagul nilan ng magdang na sagbut. Sampay sidto na wakto yang mga taga Misir yang yagaatag kanilan ng magdang na sagbut. Awgaid adon yagalaong yang soltan, “Parias pa yang kadaig ng mga hollow blocks na inangun nilan, awgaid ayaw silan pagatagi ng magdang na sagbut.” Na, sabap sinyan bali na kabugat ng gawbuk ng mga bangsa Israil. Monono da yang pagpanganap sang magdang na sagbut na parias pa yang kadaig ng mga hollow blocks na dait nilan inangun?


Ansinyan yamadaman yang mga otaw kang Nabi Mosa aw si Haron. Yagalaong silan, “Pagtoo nami kamo yang magalowaw kanami! Awgaid adon yallabi pa yang kasikotan nami!”

Ansinyan yagasampit si Nabi Mosa sang Tohan, aw yagalaong yang Tohan kanan, “Kadto oman sang soltan aw apakita mo kanan yang mga tanda na pyapakita ko kanmo.”

Awgaid yang soltan yagadigay kanan, laong nan, “Sino kadi yang Tohan mayo? Di ako motoman sang mga sogo nan!”

Ansinyan pyagalabay ni Haron yang kanan bangka aw ininang inyan ng bila. Pyagatawag da ng soltan yang mga salamangkiro nan aw ininang oman nilan yang mga bangka nilan ng bila. Tyotogotan inyan ng Tohan, awgaid pyapatoon nan sang bila ni Haron yang mga bila nilan. Awgaid wa oman osogot yang soltan na mapanaw yang mga bangsa Israil.

Pagpanaw 5; 6; 7:1-13



Yang bangka ni Haron yamainang ng bila aw yagatoon sang kadaigan na mga bila

Mga taganak: *Yamatigam ako na atabangan ng Tohan yang mga miskinan aw idtong yamagi ng kasikotan. (Zabur 140:12)*

Mga isu:

1. Ono yang ininang ng mga bangsa Israil sikun sang pasak?
2. Nanga sa kyakadogangan pa yang gawbuk nilan?
3. Sino yang syasampitan ni Nabi Mosa antak tabangan silan?

Yang mga Batalo

Aon mga Katingaan adto sang Misir

Ansinyan yagalaong yang Tohan kang Nabi Mosa, “Pyapakabagsug ng soltan yang pangatayan nan aw di nan karim dumungug sang pyaglaongan ko. Di nan apapanawon yang mga otaw ko. Agaw, kisuom ng kaamdag adto kaw sang tobig. Aw pagdatung ng soltan, awidi yang bangka mo sang babawan ng tobig sang Misir.”

Ansinyan tyotoman ni Nabi Mosa aw si Haron yang pyagalaong kanilan ng Tohan. Pagbonal ni Haron ng kanan bangka sang tobig, yamainang inyan ng dogo. Na, yang kariko ng mga isda yamangkamatay aw yamakarimpud yang bao sang tibok banwa.

Paglabay ng pitong allaw, pyapaondang ng Tohan yang idto na batalo. Awgaid wa magatawat yang soltan. Pagkasonod san, madaig yang mga ambak na yadatung sang kanilan banwa. Yagaambak silan adto sa suud ng mga baay aw maskin wain. Awgaid pyapakabagsug ng soltan yang kanan pangatayan.

Ansinyan byobonal ni Haron yang kanan bangka sang lopa aw yang abog yamainang ng mga tagruk. Yagakagat silan sang mga otaw aw ayup.

Sonod san, pyapadaa ng Tohan yang mga langaw aw yusuud silan sang mga baay aw tyatabonan nilan yang lopa. Awgaid sang logar na pyagauyaan ng mga bangsa Israil way tagruk ni langaw.

Sonod san, yadatangan yang kariko ng kaayupan sang Misir ng sakit. Libo-libo na mga koda, kamil, baka aw karniro yamangkamatay. Awgaid wa abatalowa yang kaayupan ng mga bangsa Israil.

Ansinyan kyomamang si Nabi Mosa aw si Haron ng abo sikun sang abowan aw pyagaitsa nilan sang samut. Aw sakadyap disinyan yagakatol yang panid ng mga otaw aw ayup. Sonod san, yomowan na maynang hielo na waa day main da nan. Yabay pa magangyo si Nabi Mosa aw si Haron sang soltan, awgaid wa nan otogoti na mapanaw yang mga bangsa Israil.

Pagkatapos ng bagyo ng hielo aon dyomatung na amian na yagadaa ng madaig na mga apan. Aw kyakan nilan yang kariko ng sagbut aw mga tanum na yamabilin pagkatapos ng bagyo. Sang orian, yamaon yang kaduguuman aw yagapabilin na maduguuman yang tibok banwa sa suud ng toong allaw. Yang suga, bowan aw mga bitoon wa da ikitaa ng mga otaw sang Misir.

Ansinyan yamangiyak yang soltan aw yagalaong yan adto kang Nabi Mosa, “Panaw da, aw ayaw da magpakita adi kanak!”

Tyomobag si Nabi Mosa, “Inangun ko yang pyagalaong mo.”

Pagpanaw 7:14-25; 8; 9; 10:1-28



Yamadanas yang banwa ng Misir sabap sang mga batalo. Awgaid yang pyagauyaan ng mga bangsa Israil wa adatungi ng batalo.

Mga taganak: *Kong di mahokom na isilotan yang yagainang ng maat, na, yang mga otaw abay magdumdum paginang ng maat. (Pangosiyat 8:11)*

Mga isu:

1. Ono yang yamaitabo sang tobig sang Misir?
2. Sa suud ng pilang allaw maduguum yang Misir?
3. Sang orian, ono yang pyagalaong ng soltan na inangun ni Nabi Mosa?

Yang Pakaradyaan ng Paglabay

Yakapanaw da yang mga bangsa Israil

Sarta byabatalo yang mga taga Misir, byabantayan yang mga bangsa Israil ng Tohan. Aw sikun sidto na wakto madaig da yang mga taga Misir na aon alluk sang Tohan ng bangsa Israil kipat kang Nabi Mosa na sogowanun nan.

Ansinyan yagalaong si Nabi Mosa sang mga otaw na bangsa Israil, “Aon oman sambok na batalo na apadaa ng Tohan sang mga taga Misir, aw pagkatapos sinyan otogotan da kita na mapanaw. Adon, pagtipon da kamo na tag-isa na pamilya aw pagandam kamo sang kanatun panaw. Sang tungang gabi amagi yang malaikat ng Tohan sang banwa ng Misir aw sang matag baay apatayun nan yang panganay na anak nilan. Awgaid kamo, madyaw yang kabutang mayo kong inangun mayo yang pagalaong ko kamayo.”

Ansinyan syosogo nan yang kada pamilya na osombariun nilan yang sambok na karniro. Dait oman na ipisikan nilan ng dogo yang powertaan ng baay nilan, sang babawan aw sang mga kilid. Di mapakay na mologwa silan sikun sang baay sidto na gabi kay sinyan na wakto amagi yang malaikat ng Tohan.

Sidto na gabi makusug yang pagtiyao adto sang banwa ng Misir. Sang matag baay yamatay yang panganay na anak na usug. Maskin yang soltan sang Misir, kikita nan na patay da yang panganay nan. Aw ansinyan kyakatigaman nan na yamainang inyan sabap sang kabarakat ng Tohan. Yang kariko ng mga taga Misir yasaot ng alluk pagkita nilan na patay da yang mga anak nilan.

Ansinyan pyapadaa ng soltan yang sambok na masogo adto kang Nabi Mosa aw laong nan, “Pagdari aw panaw da kamo disining banwa. Pagdaa ng kariko ng mga bubutang mayo antak way amabilin. Aw pagpangayo kamo adto sang Tohan na amallat yan kanami.”

Pagkakadlawon pyapanawan da ng mga bangsa Israil yang banwa ng Misir na pyagauyaan nilan sa suud ng 400 ka toig.

Yang Tohan yang yamaona kanilan. Kong allaw, iyan yan sang dakowa na gabon. Kong gabi aon gabon na aon atoon. Maynini yang paggiya nan kanilan allaw aw gabi.

Pagpanaw 12-13



Yang dogo ng karniro yang tanda na di apatayun yang mga yamangagad sang Tohan

Mga taganak: *Yang Almasi magonawa ng karniro na pyapakorban para kanatun.*
(1 Korinto 5: 7)

Mga isu:

1. Ono yang byubutang ng mga bangsa Israil sang babawan aw sang mga kilid ng powertaan nilan?
2. Nanga sa maynini yang ininang nilan?
3. Sino yang amagi sang tungang gabi?

Yang Pagbain sang Dagat na Mapowa

Yang Paggiya pinaagi sang Gabon aw yang Atoon

Ansinyan yagapasingadto da yang mga bangsa Israil sang Dagat na Mapowa na yamaona kanilan yang Tohan sang gabon aw sang gabon na aon atoon. Paglabay ng pilang allaw, dyomatung da silan sang kilid ng dagat. Iyan sang atobangan nilan yang dagat aw sang dowangka kilid ng daan aon yang kabutayan. Na, pagpanaw da ng mga bangsa Israil, yagadumdum yang soltan na apaoriun da oman nan silan. Agaw pyapatawag nan yang mga sondao nan upud sang mga yakasakay sang mga koda aw kalisa aw yolopog silan kanilan. Aw wa akadogay disinyan yaapasan da nilan yang mga bangsa Israil.

Ansinyan yamalluk yang mga otaw aw yagalaong silan kang Nabi Mosa, “Nanga sa dyadaa mo kami adi sining banwa? Madyaw pa na yamangallang kami sang soltan kaysang amatay kami disini na kamingawan!”

Awgaid tyomobag si Nabi Mosa, “Ayaw kamo magkalluk! Pagindug gaid ansan aw tanawa mayo da ono yang inangun ng Tohan sang paglowas nan kamayo. Yang Tohan yang mapaglaban para kamayo aw di da mayo ikitauun yang mga taga Misir.”

Ansinyan yagaballin yang gabon adto sang tunga ng mga bangsa Israil aw yang mga taga Misir. Para sang mga bangsa Israil yagasiga yang gabon sabap sang kabarakat ng Tohan. Awgaid para sang mga taga Misir maduguun yang idto na gabon.


Sidto na gabi aon makusug na samut na yomoyop sang dagat. Pagkakaamdag aon daan sang tunga ng dagat aw yang tobig imindug sang mga kilid na maynang padir. Ansinyan yamaona kanilan yang gabon. Madyaw yang pagtaripag ng mga bangsa Israil sampay na dyomatung silan sang kamingawan adto sang dipag ng dagat.

Ansinyan yolopog kanilan yang mga taga Misir sang mga koda aw kalisa nilan. Awgaid byababagan silan ng Tohan aw yamatangtang yang mga ligid ng kalisa nilan.

Pagkataripag da ng kariko ng mga bangsa Israil, yonat ni Nabi Mosa yang buktun nan sang babawan ng dagat aw yagabarik da oman yang tobig. Aw yang kariko ng kasondaowan ng soltan yamangkalumus sang dagat sang atobangan ng mga bangsa Israil.

Pagkatapos sinyan syosorat ni Nabi Mosa yang sambok na kanta ng pagdaog, aw yang kariko ng mga otaw yagakanta sinyan.

Pagpanaw 14-15



Yamangkalumus yang mga sondao na taga Misir sabap sang kadamang ng Tohan

Mga taganak: Sabap sang pagpangintoo ng mga bangsa Israil yamakaagi silan sang Dagat na Mapowa na maynang yagapanaw silan sang magdang na lopa. Awgaid paglopog kanilan ng mga taga Misir yamangkalumus silan.
(Hibrani 11: 29)

Mga isu:

1. Monono yang pagkatigam ng mga otaw daw makain silan kadto?
2. Sino yang yagapapanaw sang gabon?
3. Ono yang yamaitabo sang mga sondao ng soltan?



Mga Gogodanun sikun sang Kitab Injil

Yang Pagbisita ng Malaikat adto kang Mariyam	44
Yang Pagkaotaw ni Isa sang Banwa ng Baytlaham	46
Yang mga Magbabantayay aw yang mga Mangkatigam	48
Yang Pagindo ni Isa makapantag sang Looy aw Pagampon	50
Yang Paglansang kang Isa	52
Yamabowi oman si Isa	54

Yang Pagbisita ng Malaikat adto kang Mariyam

Amaotaw yang Manlolowas

Ono yang byabati mo kong gabi aw di kaw makatoog? Di ba kong maynan, mainay yang pagdaagan ng oras? Awgaid sang orian, pagsilat ng suga madungug mo yang mga langgam aw di amadogay, maamdag da.

Magonawa sinyan yang kabutang ng mga otaw adi sang babawan ng donya bago domatung si Isa Almasi. Yang mga nabi sang bangsa Israil yagalaong na iyan sang kaduguuman yang mga otaw. Awgaid sang madatung na mga allaw akaamdagan kono yani na donya sabap sang kasiga ng Almasi na apadaa ng Tohan.

Sang kadogay ng panahon way yamatigam daw kinno atawa wain amaotaw yang Manlolowas. Sawpama si Sitti Awa, yang pirmiro na ina adi sang donya yagadumdum na yang kanan anak yang pipili ng Tohan na magalawas sang manosiya. Si Nabi Mosa oman yagalaong na atagan yang mga otaw ng sambok na nabi na magonawa kanan. Paglabay ng mataas na panahon, pyagatagna ni Nabi Isayas na akaowatan yang sambok na daaga ng anak na usug. Tapos, si Nabi Mikas yang yagapakatigam daw wain na banwa amaotaw yan na isu.

Awgaid sa suud ng mataas na panahon way yamaitabo. Sang yalabay da yang panahon kyakaringawan da ng mga otaw yang idto na mga pasad ng Tohan. Aw sa suud ng 400 ka toig waa day lain na panagna.

Awgaid kyakatigaman ng Tohan daw kinno yang osto na wakto na otomanun nan yang idto na mga pasad. Pagdatung sidto na wakto, syosogo nan yang malaikat na si Jibrail adi sang donya antak kadtowan nan yang sambok na daaga na si Mariyam.

Kyakatigaman ni Jibrail yang longsod na dait nan kadtowan, maskin oman yang baay aw yang kowarto daw wain nan makita si Mariyam. Ansinyan yusuud yan sidtong baay aw yagalaong yan, “Salam, kay Mariyam. Kyakaloyan kaw ng Tohan aw iyan yan sang masaid kanmo.”


Yamalluk si Mariyam pagkita nan sang malaikat. Awgaid yagalaong oman yang malaikat, “Ayaw magkalluk, kay Mariyam. Apakaonan kaw ng anak na labi na bantoganun. Kay yan yang Almasi na tyatagadan ng mga otaw aw way kataposan ng pagkadato nan.”

“Monono da yan amainang?” yagaosip si Mariyam kay yamatingaa sagaw yan. “Daaga pa sa ako.”

Tyomobag si Jibrail, “Madatung kanmo yang Sotti na Nyawa aw magapabilin kanmo yang kabarakat ng Tohan. Sabap sinyan yang anak na amaotaw pagatawagun na Anak ng Tohan. Kay way butang na di amabaoy ng Tohan.”

Ansinyan yagalaong si Mariyam, “Maskin wa ako makasabot sinyan, allang ako ng Tohan. Andam ako na otomanun ko yang maskin ono na apainang nan kanak.”

Lukas 1:26-38



Yagapakatigam si Jibrail kang Mariyam na akaonan yan ng anak

Mga taganak: *"Amabdus yang sambok na daaga aw akaotawan yan ng anak aw pagaganaan yan ni Imanuel."* (Isayas 7:14)

Mga isu:

1. Sino yang yagapadaa kang Jibrail adto kang Mariyam?
2. Yamalluk ba si Mariyam pagkita nan sang malaikat?
3. Sino yang amainang ng anak ni Mariyam?

Yamaotaw si Isa sang Banwa ng Baytlaham

Way Logar sang Baay na Pagpatanaan

Ansinyan dyomatung yang wakto na amainang da yang pinakadakowa na katingaan adi sang donya! Kay amaotaw da si Isa sang sambok na daaga na pyagangaanan ni Mariyam. Aw pagatawagun si Isa na Anak ng Labi na Makagwas.

Sang wa pa akaotaw si Isa, kyomadto si Mariyam sang katagsa nan na si Hashiba. Aw adto yan magauya sa suud ng toom bowan bago oman mori sang Nasarit. Adto sang Nasarit yagatagad kanan si Yosop, yang usug na marim mangasawa kanan. Na, paglaong ni Mariyam kang Yosop na yamabdu da, kyokoyawan si Yosop kay pagtoon nan na aon lain na usug si Mariyam.

Ansinyan yagaombad si Mariyam kang Yosop ng makapantag sang pagbisita kanan ng malaikat. Awgaid yagadoda pa giapon si Yosop. Bunna ba na aon kikita nan na malaikat? Yagasikun ba sang Tohan yani na isu? Kabunnaan ba yang pyagalaong ni Mariyam?

Ansinyan yagadumdum si Yosop na buagan nan si Mariyam ng sikrito kay di nan karim na akasipugan si Mariyam sang atobangan ng mga otaw.

Awgaid kyakatigaman ng Tohan yang dumduman ni Yosop. Agaw sidto na gabi sarta yagatagaynup si Yosop, pyapadaa ng Tohan yang malaikat na si Jibrail adto kang Yosop. Aw yagalaong yang malaikat kanan, “Ayaw magkarido kay akaonan si Mariyam ng anak sabap sang kabarakat ng Tohan kay pyapadatangan yan ng kabarakat ng Nyawa ng Tohan. Pagngaani yang isu ni Isa kay olowasun nan yang mga otaw sikun sang mga dosa nilan.” Yamasawat si Yosop pagdungug nan sidto na pyaglaongan. Aw pyapangasawa da nan si Mariyam.

Ansinyan aon pagpakatigam sikun sang soltan sang Roma na yang kariko ng mga otaw dait magbayad ng bowis aw sabap sinyan kinaanglan silan magpalista sang banwa ng pyagasikunan nilan. Agaw kinaanglan na makadto si Yosop sang Baytlaham. Pyagaagad nan si Mariyam, aw opat na allaw yang kadogay ng panaw nilan.

Pagdatung nilan sang Baytlaham, yang kyakariman ni Mariyam yang mayamok na pagakowangan. Awgaid yang baay na pagpatanaan adto sang Baytlaham yamapono da. Agaw yagauya silan sang kolongan ng mga ayup. Aw ansan da akaotawan si Mariyam.

Si Yosop aw si Mariyam, pyagatanawan nilan yang isu na aon kasawat. Yani na isu yang pyapasad na Almasi! Ansinyan yagalaong si Yosop, “Adon pagangaanan da natun yan ni Isa sobay sang pyagalaong kanak ng malaikat. Kay yan yang syosogo ng Tohan antak lowasun nan kita sikun sang mga dosa ta.”

Ansinyan pyopotos ni Mariyam si Isa ng panapton aw pakowanga yan ni Yosop ansang pyagapakananan ng mga ayup.

Matiyo 1:18-25; Lukas 2:1-7



Yamaotaw si Isa sang kolongan ng mga ayup

Mga taganak: *Kay yamaotaw da yang sambok na isu para kanatun aw yatagan da kita ng anak na usug. (Isayas 9:6)*

Mga isu:

1. Sino yang yagalaong kang Yosop na pagangaanan nan yang isu?
2. Wain na banwa yamaotaw si Isa?
3. Wain nilan apakowanga si Isa?

Yang mga Magbabantayay aw yang mga Mangkatigam

Yang mga Malaikat Yagapakatigam sang Madyaw na Gogodanun

Sidto na gabi nang yamaotaw si Isa matingun yang banwa ng Baytlaham. Aon gaid sambok na ido na yagaoma adto sang mawat. Yang mga otaw na yamatoog adto sang Baytlaham wa akatigam na aon kadi dakowa na katingaan na yamaitabo ansang banwa nilan.

Na, adto sang pasamsamanan na masaid sang Baytlaham aon mga magbabantayay na yagabantay sang mga karniro nilan. Sakadyap pyagalibotan silan ng mabislaw na allag aw yagapakita kanilan yang sambok na malaikat. Yamalluk da yang mga magbabantayay.

Awgaid yagalaong yang malaikat kanilan, “Ayaw kamo magkalluk kay aon pagalaong ko kamayo na makaatag kamayo ng dakowa na kasowat. Kay yamaotaw da yang Almasi, yang Manlolowas mayo sang sambok na kolongan adto sang Baytlaham. Amakita mayo yang isu na pyopotos ng panapton aw yagakowang sang pyagapakananan ng mga ayup.”

Sakadyap kyakaamdagan yang kariko ng palibot ng dakowa na kasiga kay yamaon yang libo-libo na mga malaikat. Aw yagakanta silan ng pagpoji adto sang Tohan, “Pojiun ta yang Tohan na adto sang sorga, aw adi sang donya akaonan ng kalinaw yang mga otaw na yamangagad kanan.” Ansinyan yamawaa da oman yang mga malaikat.

Na, yanagdari komadto sang Baytlaham yang mga magbabantayay. Aw kikita nilan adto yang isu magonawa sang pyagalaong kanilan ng malaikat. Ansinyan gyogogod nilan kang Yosop aw si Mariyam yang pagpakita kanilan ng malaikat.


Pagkatapos, yomori da oman yang mga magbabantayay adto sang kaayupan nilan. Sang pagori nilan gyogogod nilan yang dyudungug aw kikita nilan sang maskin sino na kikita nilan sang daan. Aw pyopoji nilan yang Tohan.

Na, adto sang mawat na banwa aon mga mangkatigam na yakakita ng masindaway na bitoon adto sang silatan. Yagadumdum silan na tanda inyan ng Tohan na yagapakatigam na aon yamaotaw na soltan. Ansinyan pyagakargaan nilan yang mga kamil nilan aw kadto silan sang banwa ng Israil.

Pagdatung nilan sang Awrosalam, yagaosip silan, “Wain yang soltan ng mga Yahodi na baya pa maotaw?” Ansinyan pyapakadto silan ni Hirod sang Baytlaham. Aw sidto na gabi yagaballin yang bitoon adto sang Baytlaham. Aw pyagatoltol silan nidtong bitoon sang baay daw wain si Isa.

Yamasowat yang mga mangkatigam pagkita nilan kang Isa! Syomojod silan aw syasambayanan nilan si Isa. Aw aon oman yatag nilan kanan na bowawan, tuub aw yang paballo na tyatawag ng mira. Basin idto yang pamaagi ng Tohan na atagan ng kikinaanglan nilan si Yosop aw si Mariyam kay iklas yang pagpangagad nilan sang Tohan.

Lukas 2:8-20; Matiyo 2:1-12



Yamaningug yang mga magbabantayay sang pyaglaongan ng malaikat

Mga taganak: *Sabap sang dakowa na looy ng Tohan sang manosiya yatag nan yang tamisa na Anak nan kay antak sino-sino yang amangintoo kanan di amanarka, awgaid atagan yan ng kinabowi na way kataposan. (Yahiya 3:16)*

Mga isu:

1. Nanga sa adto sa logwa yang mga magbabantayay maskin gabi?
2. Sino yang yagalaong sang mga magbabantayay na yamaotaw da si Isa?
3. Ono yang yagapatoltol sang mga mangkatigam adto kang Isa?

Yang Pagindo ni Isa makapantag sang Looy aw yang Pagampon

*Yang Karniro na Yamatanak aw yang Sogowanun na di
Matigam Manginsokor*

Sang allaw disinyan aon mga magiindoway ng Hokoman kipat sang mga Parisi na kyomadto kang Isa antak maningug sang pagindo nan. Awgaid pagkita nilan na madaig yang mga otaw na yumupud kang Isa mga kawatan, mga bakakun aw idtong yagainang ng kadarowakaan aw kadopangan, kyokoyawan silan. Yagalaong silan, “Di gao dait na otogotan ni Isa na umupud yang mayninyan na mga otaw sang madyaw na mga Yahodi. Di oman dait na magaupud yan kanilan koman.”

Awgaid yamadungug ni Isa na yagababaawon silan aw yagalaong yan kanilan, “Sawpama aon kamayo karniro na sang gatos ka bok. Awgaid sang gabi disinyan kikita mayo na yamawaa yang sambok. Mokowang ba kamo ng gabi na yagadumdum, “Di bali kong yamawaa yang sambok?” Dili! Maskin monono da yang kakapoy mayo makadto kamo aw anapun mayo idtong karniro sampay na ikitaun mayo. Aw ansinyan adaun da mayo adto sang kolongan. Tapos, imbitarun mayo yang mgasimbaay mayo antak magkasawat kamo kay kinita da yang karniro na yamawaa.”

Yagapadayon pa si Isa maglaong, “Maynan oman yang byabati ng Tohan sang manosiya. Dakowa yang kasawat adto sang sorga kong aon gaid sambok na otaw na magatawbaw aw magabarik adto sang Tohan. Sagaw, labaw pa yang kasawat sidtong otaw kay sidtong 99 na ka otaw na yamangagad sang Tohan.”

Adon si Pitro, kinaanglan na akasabotan nan daw monono yang pagdaa ng Tohan sang manosiya. Sang allaw disinyan yagaosip si Pitro kang Isa, “Kay Goro, kong aon otaw na abay makadosa kanak, makapila da ko yan amponon? Tama ba kong makapito?”

Tyomobag si Isa, “Dili, kay Pitro, kay kinaanglan na amponon mo yan ng maka-77. Timani yani na pasombingay na pagalaong ko kanmo.

“Aon sambok na soltan na yamakadungug na aon kanan sogowanun na yamakaotang kanan ng minilyon. Ansinyan yagasogo yang soltan na abarigya idtong otaw silbi allang upud sang kanan asawa aw mga anak nilan. Awgaid syomojod idtong sogowanun sang atobangan ng soltan aw yagapakilooy kanan. Ansinyan yamalooy kanan yang soltan aw pyapapas nan yang kariko ng otang nan.

Na, paglogwa ng sogowanun, kikita nan yang sambok oman na sogowanun na yamakaotang kanan ng tagbis gaid. Ansinyan tyotook nan inyan aw paglaonga, “Bayadi da ako ng otang mo!” Ansinyan yagapakilooy kanan yang inyan na sogowanun aw laong nan, “Tabiya, ayaw ako pagapikia kay abayadan da kaw.” Awgaid wa osogot yang ona na sogowanun aw pyapapiriso nan yang upud nan.

Pagdungug sinyan ng soltan, yamadaman yan. Pyapatawag nan idtong ona na sogowanun aw paglaonga nan, “Di ba yampon da ta kaw sang otang mo kanak na minilyon? Awgaid ikaw, di mo amponon yang otaw na yamakaotang kanmo ng tagbis gaid? Sabap sinyan apapirisoon ta kaw sampay akabayadan da mo yang kariko ng otang mo.”

Ansinyan yagalaong si Isa, “Timani na di kaw amponon ng Tohan kong di mo amponon yang kapagonawa mo ng iklas.”

Matiyo 18:7-14, 21-35; Lukas 15:3-7



Yomori yang magbabantayay na dyadaa nan yang karniro na yamawaa na aon kasawat nan

Mga taganak: *“Ako na Anak na Manosiya yakani sang donya antak lowasun ko yang mga otaw na yagapakawat sang Tohan.”* (Matiyo 18:11)

Mga isu:

1. Nanga sa ibiyaan ng magbabantayay yang 99 ka bok na karniro?
2. Makapila dait kita magampon sang otaw na yamakadosa kanatun?
3. Amponon ba kita ng Tohan kong di natun amponon yang kadaigan?

Yang Pagpalansang kang Isa

Yamagi si Isa ng Dakowa na Kasikotan

Wa akatigam si Pilato daw ono yang inangun nan. Di nan karim hokoman yang otaw na way ininang na maat. Maskin yang kanan asawa yagapatogon kanan aw laong nan, “Ayaw mangilabot sidtong otaw kay matorid yan. Komang gabi yamarido yang ginawa ko sang tagaynup ko sabap da gaid kanan.”

Awgaid yang mga otaw yamangiyak sabap sang kadaman nilan aw laong nilan, “Alansang yan sang kros! Pataya yan na otaw!” Aw wa akadogay disinyan yagalaong oman silan, “Palogwaa si Barabas!” Yang mga Yahodi wa akallini kang Barabas kay darowaka yan na otaw. Awgaid kyakatigaman nilan na sang wakto ng pakaradyaan apalogwaun ni Pilato yang sambok na piniriso. Aw adon karim nilan na apalogwaun nan yang sambok na darowaka imbis na si Isa.

Yamalluk si Pilato aw yagaogas yang ng kanan arima sang atobangan ng mga otaw kay karim nan ipasabot kanilan na way labot nan sang pagkamatay sinyan na otaw. Yamaningkamat yan na kong mapakay lowasun nan si Isa sikun sang kamatay. Ansinyan syosogo nan yang mga sondao na abadasan nilan si Isa. Pagkatapos, byubutangan nilan yang oo ni Isa ng korona na soksokon. Pyapandagoman oman nilan yang joba na mapowa aw pyapakuputan yang ng songkod sang arima nan na maynang soltan kono yan. Pagtoo ni Pilato na basin amaloo pa kanan yang mga Yahodi pagkita nilan sang parangay nan na pono ng dogo. Ansinyan pyapaindug ni Pilato si Isa sang atobangan ng mga otaw aw yagalaong yan, “Idi da yang otaw!”

Awgaid pyapakusug pa ng mga otaw yang pagpangiyak nilan, “Pataya yan na otaw! Alansang da yan sang kros!”

Ansinyan yosogot kanilan si Pilato. Pyapalogwa nan kanilan si Barabas aw togoti nan silan na adaun nilan si Isa adto sa logwa ng banwa sang logar na tyatawag ng Golgota. Disidto pyapalansang nilan si Isa sang kros.

Na, maskin kyakasakitan si Isa, wa yan magadumut sang mga kalaban nan kondi yagadowaa yan aw laong nan, “Kay Ama, ampona silan kay wa silan akatigam daw ono yang ininang nilan.”

Aon oman dowangka otaw na mga kawatan na lyalansang sang kros sidto na allow, yang sambok sang karinto ni Isa aw yang sambok sang kawaa nan. Ansinyan yagalang yang sambok kanilan ng matanog, “Kong ikaw yang Almasi, lowasa yang sarili mo aw lowasa oman kami!”

Awgaid yang sambok oman yagalaong, “Dait gaid na apatayun kami. Awgaid yani na otaw, way ininang nan na maat.” Ansinyan yagalingi yan kang Isa aw yagapakiloooy kanan, “Dumduma ako kong adto da kaw sang pyagadatowan mo.”

Tyomobag dayon si Isa, “Adon na allow amakaupud kaw kanak adto sang sorga.”

Nang alas dosa da yang suga yagakaduguum yang tibok banwa. Yagaantos pa si Isa ng kasakit sa suud ng toongka oras. Bago yan matay yamangiyak yan aw laong nan, “Tapos da!” Ansinyan yamatapos da yang kanan gawbuk adi sang donya. Aw sabap sang pagkamatay nan makalawas da yan sang kariko ng mga otaw sikun sang arima ng saytan.

Na, pagkamatay ni Isa sakadyap yamagayung yang lopa, yamabain sang tunga yang mga bato aw yamabri yang mga kobor. Ansinyan yamalluk yang kapitan ng mga sondao na yagaindug sang masaid sang kros aw laong nan, “Bunna na yani na otaw yang Tamisa ng Tohan!”

Matiyo 27:1-54; Markos 15:1-39; Lukas 23:1-47; Yahiya 18:28-40; 19:1-30



Yamalansang si Isa sang kros sang tunga ng dowangka otaw na kawatan

Mga taganak: Aw sabap sang dogo ni Isa Almasi na Anak nan amakamang yang mga dosa natun aw amasotti da kita. (1 Yahiya 1:7)

Mga isu:

1. Wain nilan adaa si Isa sang pagpalansang kanan?
2. Pila yang mga otaw na yamalansang sang kros?
3. Nanga sa yamatay si Isa?

Yamabowi oman si Isa

Yang Allaw ng Kadaogan

Yang mga inagad ni Isa yagatanaw sang pagpalansang kanan sikun sang mawat. Sa suud ng pilang oras yamadungug nilan na yamangiyak yan ng kasakit aw way amainang nilan. Masakit sang pangatayan nilan na amatay da si Isa, yang kyakalugunan nilan na Dato. Sang way dow-dowa, yang idto na allaw nang pyapakita ng Tohan yang kanan kadaman sang dosa adto sang kanan Anak na way dosa, yang pinakamairap na allaw sang kaagi-agi ng donya!

Bunna ba na baya pa gaid yang pagdatung ni Isa sang syodad ng Awrosalam aw byabantog yan ng kamangaotawan? Aw adon, pagkatapos ng 24 na oras, pyagatraydoran da yan, yokoman yan aw pyapalansang yan sang kros. Sang dumduman ng mga inindowan ni Isa waa day kapantagan ng kinabowi.

Pagkakasilum disinyan aon dowangka otaw na si Yosop aw si Nikodimos na kyomadto sang kros na pyagalansangan kang Isa. Yamangagad silan kang Isa na wa akatigami ng kadaigan kay yamalluk silan sang mga pangoo ng mga Yahodi. Awgaid adon, sabap ng dakowa sang pangatayan nilan si Isa, kyakamang nilan yang mga lansang sikun sang arima ni Isa na byubutang ansan ng mga otaw na yagadumut kanan. Tapos byabalot nilan yang lawas ni Isa ng mapoti na byubutangan ng paballo. Aw pagkatapos san lyulubung nilan.

Sonod na allaw aon mga imam aw mga Parisi na kyomadto kang Pilato. Yagalaong silan, “Yang inyan na otaw yagalaong sangaon na amabowi oman yan sa suud ng toong allaw. Agaw pagsogo adon ng mga gowardya na magabantay silan sang kobor nan. Kay kong dili, basin apangkawatun pa yang lawas nan ng mga inindowan nan aw magalaong silan na yamabowi da oman yan. Kong amaitabo yan, grabi da yang pagpangilad sang mga otaw!” Ansinyan syosogo ni Pilato na bantayan yang kobor allaw aw gabi.

Pagkakaamdag disinyan ng omaganay pa aon linog aw yamagayung yang kobor. Sakadyap sisilatan yang mga gowardya ng allag na mabislaway kay yamaon kanilan sikun sang sorga yang sambok na malaikat na labi na masindaw yang kanan parangay aw labi na mapoti yang kanan dagom. Agaw tyatakigan da yang mga gowardya ng alluk. Na, sidto na wakto yamabowi oman si Isa sikun sang kamatay na iyan kanan yang kabarakat ng Tohan aw yang dakowa na kasiga. Ansinyan pyagaligid ng malaikat yang bato sikun sang baba ng kobor aw paingkoda nan.

Na, wa akadogay disinyan kyomadto sang kobor si Mariyam na taga Magdala, si Mariyam na ina ni Jakob, aw yang kadaigan pa na mga bobay. Yamalluk silan pagkita nilan sang malaikat. Awgaid yagalaong yan kanilan, “Ayaw kamo magkalluk. Yamatigam ako na anapun mayo si Isa. Awgaid wa da yan adi kay yamabowi oman yan! Kadto kamo aw paglaonga mayo yang mga inindowan nan.”

Ansinyan pyapanawan da ng kaobayan yang kobor na wa da silan makapagtiyab sabap sang alluk nilan. Awgaid dakowa oman yang kasowat nilan.

Matiyo 27:55-66; 28:1-10; Markos 16:1-14; Lukas 24:1-49; Yahiya 20:1-23



Yamasawat yang kaobayan na yamabowi oman si Isa

Mga taganak: *Aw bain sang pagkaTohan nan sotti yan. Aw sabap sang pagkabowi oman nan sikun sang kamatay pyapatigam ng Tohan na si Isa Almasi na kanatun Tagallang yang mabarakat na Anak ng Tohan. (Roma 1:4)*

Mga isu:

1. Sino yang yagabantay sang kobor?
2. Sino yang yagaligid sang bato?
3. Ono yang pyagalaong ng malaikat sang mga bobay?